

ಆರ್ಥಿಕ ಅಭಿವೃದ್ಧಿಯಲ್ಲಿ ಗುಡಿಕೈಗಾರಿಕೆಗಳ ಮಹತ್ವ

ನಮ್ಮ ದೇಶದ ಜನಸಂಖ್ಯೆಯು ದಿನೇ ದಿನೇ ಅತ್ಯಂತ ತ್ವರಿತಗತಿಯಲ್ಲಿ ವೃದ್ಧಿಸುತ್ತಿರುವುದರಿಂದ ಪ್ರತಿಯೊಂದು ಮನೆತನದ ಆರ್ಥಿಕ ಸಮಸ್ಯೆಗಳು ಹೆಚ್ಚುತ್ತಾ ಹೋಗುತ್ತಿವೆ. ಒಂದು ಮನೆತನ ಸುಖವಾಗಿ ಸಂಸಾರ ನಿರ್ವಹಿಸಲು ಆ ಮನೆಯ ಪ್ರತಿಯೊಬ್ಬ ವಯಸ್ಕ ಸದಸ್ಯನು ಒಂದಿಲ್ಲೊಂದು ದುಡಿಮೆಯಲ್ಲಿರಬೇಕು. ಎಲ್ಲರಿಗೂ ಸರಕಾರಿ ಕೆಲಸ ಒದಗಿಸುವುದಂತೂ ನಮ್ಮ ಘನ ಸರ್ಕಾರಕ್ಕೆ ಅಸಾಧ್ಯ. ಇನ್ನು ಕೃಷಿಯಲ್ಲಿ ತೊಡಗಿಸಿಕೊಳ್ಳ ಬೇಕೆಂದರೆ, ನಮ್ಮಲ್ಲಿ ಲಭ್ಯವಿರುವ ಭೂಮಿಯ ವ್ಯಾಪ್ತಿಯನ್ನು ಹೆಚ್ಚಿಸುವುದಂತೂ ಸಾಧ್ಯವಿಲ್ಲ. ಇರುವಂತಹ ಕೃಷಿ ಭೂಮಿಯಲ್ಲಿ ಹೆಚ್ಚಿನ ಬೆಳೆ ತೆಗೆಯಲು ಕೃಷಿ ಕ್ಷೇತ್ರದಲ್ಲಿ ಸಾಕಷ್ಟು ಪ್ರಗತಿ ಆಗಿದ್ದರೂ ಕೂಡ ಹೆಚ್ಚುತ್ತಿರುವ ಜನಸಂಖ್ಯೆಯ ಹೊಟ್ಟೆಹೊರೆಯುವುದು ಕಷ್ಟಕರವಾಗಿದೆ. ಇಂತಹ ಪರಿಸ್ಥಿತಿಯಲ್ಲಿ ಪ್ರತಿಯೊಬ್ಬ ವಯಸ್ಕ ಪ್ರಜೆಯು ಒಂದಿಲ್ಲೊಂದು ಕೆಲಸದಲ್ಲಿ ತೊಡಗಿಕೊಳ್ಳಲು ಇರುವ ದಾರಿಗಳಲ್ಲಿ ಗುಡಿಕೈಗಾರಿಕೆಯು ಪ್ರಮುಖವಾದದ್ದು. ನಮ್ಮ ದೇಶದ ಯುವ ಜನತೆಯಲ್ಲಿರುವ ಪ್ರಾವೀಣ್ಯತೆಯನ್ನು ಬೆಳಕಿಗೆ ತರಲು ಗುಡಿಕೈಗಾರಿಕೆಗಳು ಸಹಕಾರಿಯಾಗಿವೆ.

ಹೆಚ್ಚಿನ ಪ್ರಮಾಣದ ಹಣಕಾಸಿನ ಅಗತ್ಯವಿಲ್ಲದೇ, ಸಣ್ಣ ಪ್ರಮಾಣದಲ್ಲಿ ಯಾವುದೇ ವಸ್ತುವನ್ನು ಉತ್ಪಾದನೆ ಮಾಡಿ, ಸ್ಥಳೀಯ ಮಾರುಕಟ್ಟೆಯಲ್ಲಿ ಮಾರಾಟ ಮಾಡಬಹುದಾದ ಸಣ್ಣ ಹಾಗೂ ಸಾಂಪ್ರದಾಯಿಕ ಉದ್ಯಮಗಳಿಗೆ ಗುಡಿಕೈಗಾರಿಕೆ ಎಂದು ಕರೆಯುತ್ತಾರೆ. ಇಂತಹ ಗುಡಿಕೈಗಾರಿಕೆಗಳಿಂದ ನಮ್ಮ ನಾಡಿನ ಯುವ ಜನತೆ ತಮ್ಮದೇ ಆದ ಸ್ವಂತ ಉದ್ಯೋಗದಲ್ಲಿ ತೊಡಗಿಕೊಂಡು ತಮ್ಮ ಮನೆತನದ ಆರ್ಥಿಕ ಮಟ್ಟ ಸುಧಾರಿಸಿಕೊಳ್ಳಬಹುದು. ಹತ್ತುಹಲವಾರು ಕ್ಷೇತ್ರಗಳಲ್ಲಿ

ಸ್ವಯಂ ಉದ್ಯೋಗ ಅಥವಾ ಗುಡಿಕೈಗಾರಿಕೆ ಆರಂಭಿಸಲು ಅವಕಾಶಗಳಿವೆ. ಪ್ರತಿಯೊಬ್ಬರು ತಮ್ಮ ಆಸಕ್ತಿ, ವಿದ್ಯಾರ್ಹತೆ, ನೈಪುಣ್ಯತೆಗಳಿಗನುಸಾರವಾಗಿ ಯಾವುದಾದ ರೊಂದು ಕೈಗಾರಿಕೆಯನ್ನು ಪ್ರಾರಂಭಿಸಬಹುದು. ಉದಾಹರಣೆಗಾಗಿ, ಮಕ್ಕಳ ಸಿದ್ಧ ಉಡುಪು ತಯಾರಿಕೆ, ಕಸೂತಿ ಹಾಕುವುದು, ಬಟ್ಟೆಗಳಿಗೆ ಬಣ್ಣ ಹಾಕುವುದು, ಸುಧಾರಿತ ಬಡಗತನ, ಕಮ್ಮಾರಿಕೆ, ಕುಂಬಾರಿಕೆ, ಊದಬತ್ತಿ ಹಾಗೂ ಮೇಣಬತ್ತಿ ತಯಾರಿಕೆ, ಸಂಸ್ಕರಿಸಿದ ಆಹಾರ ಪದಾರ್ಥಗಳ ತಯಾರಿಕೆ, ಗೊಂಬೆಗಳ ತಯಾರಿಕೆ, ಹೆಣ್ಣು ಮಕ್ಕಳ ಫ್ಯಾಷನ್ ವಸ್ತುಗಳ ಉತ್ಪಾದನೆ ಮುಂತಾದವುಗಳು. ಇವುಗಳಲ್ಲಿ ತಮಗೆ ಆಸಕ್ತಿ ಇರುವ, ಅವುಗಳ ಉತ್ಪಾದನೆಯ ಕೌಶಲ್ಯ ಹಾಗೂ ವಿಧಾನ ಗೊತ್ತಿರುವಂತಹ ಗುಡಿಕೈಗಾರಿಕೆಯನ್ನು ಆಯ್ದುಕೊಳ್ಳುವುದು ಒಳ್ಳೆಯದು. ಇದರಿಂದ ಸಂಸಾರದ ಆರ್ಥಿಕ ಅಭಿವೃದ್ಧಿಯೊಂದಿಗೆ, ನಮ್ಮ ದೇಶದ ಅಭಿವೃದ್ಧಿಯನ್ನು ಸಾಧಿಸಲು ಸಾಧ್ಯವಾಗುವುದು.

ಗುಡಿಕೈಗಾರಿಕೆಗಳನ್ನು ಪ್ರಾರಂಭಿಸಲು ಬೇಕಾಗುವ ಅರ್ಹತೆಗಳು

ಹೆಣ್ಣು ಅಥವಾ ಗಂಡು ಎಂಬ ಲಿಂಗಭೇದ ವಿಲ್ಲದೇ ಯಾರು ಬೇಕಾದರೂ ಈ ಗುಡಿಕೈಗಾರಿಕೆಗಳನ್ನು ಪ್ರಾರಂಭಿಸಬಹುದು. ಇದಕ್ಕೆ ವಯೋಮಿತಿಯ ಅಡೆತಡೆಗಳು ಸಹ ಇಲ್ಲ. ಆದರೆ ಒಬ್ಬ ಸಫಲ ಉದ್ಯಮಿಯಾಗಲು ಪ್ರತಿಯೊಬ್ಬರಿಗೂ ಕೆಲವು ಅರ್ಹತೆಗಳು ಪ್ರಮುಖವಾಗಿ ಇರಬೇಕು. ಮೊದಲನೆಯದಾಗಿ ಪ್ರತಿಯೊಬ್ಬ ಗುಡಿಕೈಗಾರಿಕೆದಾರನಲ್ಲಿ/ಳಲ್ಲಿ ಸಮಯ ಪ್ರಜ್ಞೆ ಇರಬೇಕು. ಕಾಲ

ಹಾಗೂ ವೇಳೆಗಳಿಗನುಗುಣವಾಗಿ ತಮ್ಮ ಉತ್ಪಾದನೆಗಳನ್ನು ಮಾಡಬೇಕು. ಉದಾಹರಣೆಗೆ, ಕುಂಬಾರನು ಬೇಸಿಗೆ ಕಾಲ ಪ್ರಾರಂಭವಾಗುವ ಮೊದಲೇ ಮಣ್ಣಿನ ಹೂಜಿಗಳನ್ನು ತಯಾರಿಟ್ಟುಕೊಳ್ಳಬೇಕು. ಬೇಸಿಗೆಯಲ್ಲಿ ಮಾರುಕಟ್ಟೆಗೆ ತರಬೇಕು. ತಂಪು ಪಾನೀಯಗಳ ಉತ್ಪಾದನಾ ಕೈಗಾರಿಕೆಯಲ್ಲಿ ಅತ್ಯಂತ ಬೇಡಿಕೆ ಬೇಸಿಗೆಯಲ್ಲಿರುತ್ತದೆ ಎನ್ನುವುದನ್ನು ಆ ಗುಡಿ ಕೈಗಾರಿಕೆದಾರ ಅರಿತಿರಬೇಕು.

ಉದ್ಯಮದಲ್ಲಿ ಆಗುವ ಲಾಭ ನಷ್ಟಗಳನ್ನು ಹಾಗೂ ತೊಂದರೆಗಳನ್ನು ಎದುರಿಸುವ ಧೈರ್ಯ ಹಾಗೂ ಶಕ್ತಿ ಇರಬೇಕು. ಧೈರ್ಯ ಹಾಗೂ ಆತ್ಮ ವಿಶ್ವಾಸಗಳು ಪ್ರತಿಯೊಬ್ಬನಿಗೂ ಸಫಲ ಉದ್ಯಮಿಯಾಗಲು ಅವಶ್ಯಕ. ಪ್ರತಿಯೊಬ್ಬ ಗುಡಿ ಕೈಗಾರಿಕೆದಾರನು/ಳು ತಮ್ಮ ಉದ್ಯಮಿಗೆ ಬರಬಹುದಾದ ಪ್ರತಿಕ್ರಿಯೆ ಹಾಗೂ ವಿಮರ್ಶೆಗಳನ್ನು ತೆರೆದ ಹೃದಯದಿಂದ ಸ್ವೀಕರಿಸಿ ಅನುಭವದಿಂದ ಹೆಚ್ಚಿಗೆ ಕಲಿಯಲು ತಯಾರಿರಬೇಕು. ಉದಾಹರಣೆಗಾಗಿ, ಗ್ರಾಹಕರ ಟೀಕೆ ಟಿಪ್ಪಣಿಗಳನ್ನು ವೈಯಕ್ತಿಕವಾಗಿ ಸ್ವೀಕರಿಸಿದೇ ತಾಳ್ಮೆ ಹಾಗೂ ಜಾಣ್ಮೆಯಿಂದ ಪ್ರತಿಕ್ರಿಯೆ ವ್ಯಕ್ತಪಡಿಸಬೇಕು. ಒಳಿತು ಕೆಡಕುಗಳನ್ನು ಆಲೋಚಿಸಬೇಕು. ಉದ್ಯಮಿಗಳು ಪರಾವಲಂಬಿಗಳಾಗದೆ ಸ್ವತಂತ್ರವಾಗಿ ತೀರ್ಮಾನ ತೆಗೆದುಕೊಳ್ಳುವಂತಿರಬೇಕು. ಯಾವಾಗಲೂ ಆಶಾವಾದಿಗಳಾಗಿದ್ದು ಸಫಲತೆಯನ್ನು ಪಡೆಯುವೆನೆಂಬ ಭರವಸೆಯನ್ನು ಹೊಂದಿದವರಾಗಿರಬೇಕು.

ಈಗ ಎಲ್ಲರಂಗಗಳ ಬೆಳವಣಿಗೆಯಲ್ಲಿ ಸ್ಪರ್ಧೆಯು ಅನಿವಾರ್ಯವಾಗಿದೆ. ಅಂತೆಯೇ ಗುಡಿ ಕೈಗಾರಿಕೆದಾರನು/ಳು ಸ್ಪರ್ಧಾತ್ಮಕ ಹಾಗೂ ಸಹಯೋಗಿತ್ವ ಮನೋಭಾವನೆಯುಳ್ಳವರಾಗಿರಬೇಕು. ಎಲ್ಲ ಉದ್ಯಮಿಗಳಲ್ಲಿ ಆರೋಗ್ಯಕರ ಸ್ಪರ್ಧೆ ಅತ್ಯವಶ್ಯಕ. ಈ ಸ್ಪರ್ಧಾತ್ಮಕ

ಭಾವನೆಯು ಒಳ್ಳೆಯ ಗುಣ ಮಟ್ಟದ ಉತ್ಪನ್ನಗಳ ತಯಾರಿಕೆ ಹಾಗೂ ಮಾರಾಟದಲ್ಲಿ ಕಾಣುವಂತಿರಬೇಕು.

ಇವಲ್ಲದೇ, ಸೃಜನಾತ್ಮಕ ಹಾಗೂ ಸಂಶೋಧನಾತ್ಮಕ ಗುಣಗಳು ಪ್ರತಿ ಉದ್ಯೋಗದ ಬೆಳವಣಿಗೆಗೆ ಸಹಾಯಕವಾಗಿವೆ. ಅಂದರೆ ಹೊಸ ಹೊಸ ವಿಷಯಗಳಿಗೆ ಹಾಗೂ ಸಂಶೋಧನೆಗಳಿಗೆ ಚಿಕ್ಕ ಉದ್ಯಮಿಯು ಸ್ಪಂದಿಸುತ್ತಿರಬೇಕು. ತನ್ನ ಉದ್ಯಮದಲ್ಲಾಗುತ್ತಿರುವ ಅಭಿವೃದ್ಧಿ ಹಾಗೂ ಬದಲಾವಣೆಗಳನ್ನು ಸಮಯಕ್ಕೆನು ಗುಣವಾಗಿ ಅರಿತಿರಬೇಕು. ಕುಲಕಸುಬುಗಳಿರಲಿ ಅಥವಾ ಸಾಂಪ್ರದಾಯಿಕ ಉದ್ಯಮಗಳಾಗಿರಲಿ, ಅವುಗಳಿಗೆ ಹೊಸ ಆಯಾಮ ನೀಡಿ ಉತ್ಪಾದನೆಗಳ ಗುಣಮಟ್ಟವನ್ನು ಸುಧಾರಿಸುವ ಹಾಗೂ ಅವುಗಳ ಮೌಲ್ಯಗಳನ್ನು ಹೆಚ್ಚಿಸುವ ದಿಸೆಯಲ್ಲಿ ಪ್ರಯತ್ನಿಸುವವರಾಗಿರಬೇಕು.

ಗುಡಿ ಕೈಗಾರಿಕೆಗಳ ಅಭಿವೃದ್ಧಿಯಲ್ಲಿ ಸರ್ಕಾರದ ಪಾತ್ರ

ಯುವ ಜನತೆ ಗುಡಿ ಕೈಗಾರಿಕೆಗಳನ್ನು ಆರಂಭಿಸುವುದನ್ನು ಪ್ರೋತ್ಸಾಹಿಸಲು ನಮ್ಮ ಸರ್ಕಾರವು ಹಲವಾರು ಯೋಜನೆಗಳನ್ನು ಕೈಗೆತ್ತಿಕೊಂಡಿದೆ. ಅಲ್ಲದೇ ಸ್ವಯಂ ಸೇವಾ ಸಂಸ್ಥೆಗಳು, ವಿಶ್ವವಿದ್ಯಾಲಯಗಳು ಸಹಿತ ಈ ದಿಸೆಯಲ್ಲಿ ಒಳ್ಳೆಯ ಕೆಲಸ ಕಾರ್ಯಗಳನ್ನು ಮಾಡುತ್ತಿವೆ. ಗುಡಿ ಕೈಗಾರಿಕೆಗಳ ಸ್ಥಾಪನೆ ಮತ್ತು ಅಭಿವೃದ್ಧಿಯಲ್ಲಿ ತಾಂತ್ರಿಕ ಹಾಗೂ ಹಣಕಾಸಿನ ಸೌಲಭ್ಯಗಳನ್ನು ಸರ್ಕಾರ ಹಾಗೂ ಸ್ವಯಂ ಸೇವಾ ಸಂಸ್ಥೆಗಳು ಒದಗಿಸುತ್ತಿವೆ. ಅವುಗಳಲ್ಲಿ ಮುಖ್ಯವಾದ ಕೆಲವು ವಿವಿಧ ಯೋಜನೆಗಳನ್ನು ಇಲ್ಲಿ ಪ್ರಸ್ತಾಪಿಸಲಾಗಿದೆ.

ಗ್ರಾಮೀಣ ಯುವ ಜನತೆಯ ತಾಂತ್ರಿಕ ಕೌಶಲ್ಯತೆಗಳನ್ನು ಅಭಿವೃದ್ಧಿಗೊಳಿಸಲು ಸರ್ಕಾರವು ಟ್ರೈನಿಂಗ್ ಯೋಜನೆಯನ್ನು ಪ್ರಾರಂಭಿಸಿತು. ಈ

ಯೋಜನೆಯಡಿಯಲ್ಲಿ ಹಲವಾರು ಕ್ಷೇತ್ರಗಳಲ್ಲಿ ತರಬೇತಿ ಕೊಡಲಾಗುತ್ತಿದೆ. ಮುಖ್ಯವಾದವುಗಳೆಂದರೆ ಮೋಟಾರಿ ರೀವೈಂಡಿಂಗ್, ಹೊಲಿಗೆ ಕೆಲಸ, ಟಿ.ವಿ./ರೇಡಿಯೋ ರಿಪೇರಿ ಮಾಡುವುದು, ಕೈ ಪಂಪುಗಳ ರಿಪೇರಿ ಮುಂತಾದವುಗಳು.

ಪ್ರತಿಯೊಂದು ಜಿಲ್ಲೆಯಲ್ಲಿರುವ ಜಿಲ್ಲಾ ಕೈಗಾರಿಕಾ ಕೇಂದ್ರಗಳಲ್ಲಿ ಹಲವಾರು ಕೈಗಾರಿಕೆಗಳಲ್ಲಿ ಅಲ್ಪಾವಧಿ ಹಾಗೂ ಧೀರ್ಘಾವಧಿ ತರಬೇತಿಗಳನ್ನು ನೀಡಲಾಗುತ್ತಿದೆ. ಅಲ್ಲದೇ, ಬೇರೆ ಬೇರೆ ಉದ್ಯೋಗಗಳ ಸ್ಥಾಪನೆಗೆ ಬ್ಯಾಂಕುಗಳಿಂದ ಸಾಲ ಸೌಲಭ್ಯಗಳನ್ನು ಒದಗಿಸಲಾಗುತ್ತಿದೆ.

ಕೇಂದ್ರ ಸರ್ಕಾರದಿಂದ ಪ್ರತಿ ಜಿಲ್ಲೆಯಲ್ಲಿ ಸ್ಥಾಪಿಸಲಾದ ಸಣ್ಣ ಕೈಗಾರಿಕೆಗಳ ಸೇವಾ ಸಂಸ್ಥೆಯಲ್ಲಿಯೂ ಕೂಡ ಅಗರಬತ್ತಿತಯಾರಿಕೆ, ಮೇಣಬತ್ತಿತಯಾರಿಕೆ, ಪೈಲ ಹಾಗೂ ಪಾಕೀಟ ತಯಾರಿಕೆ, ಸೋಪು ಮತ್ತು ಡಿಟ್ ಜೆಂಟ ತಯಾರಿಕೆ, ಹಣ್ಣು ಹಂಪಲುಗಳ ಸಂಸ್ಕರಣೆ ಜ್ಯಾಮ-ಕೆಚಿಪ್ ತಯಾರಿಕೆ ಹಾಗೂ ಮಾರಾಟ ಮಾಡುವ ವಿಧಾನಗಳು ಮುಂತಾದ ವಿಷಯಗಳಲ್ಲಿ ಸುಧೀರ್ಘ ತರಬೇತಿಯನ್ನು ಕೊಡಲಾಗುತ್ತಿದೆ. ಆಸಕ್ತಿಯುಳ್ಳವರು ಅವುಗಳ ಪ್ರಯೋಜನವನ್ನು ಪಡೆದುಕೊಂಡು ಸ್ವಂತ ಉದ್ಯೋಗದಲ್ಲಿ ನಿರತರಾಗಬಹುದು. ಇದಲ್ಲದೇ, ಇನ್ನೊಂದು ಸರ್ಕಾರಿ ಸಂಸ್ಥೆಯಾದ ಉದ್ಯಮಶೀಲತಾ ಅಭಿವೃದ್ಧಿ ಕೇಂದ್ರವು ಕರ್ನಾಟಕದಲ್ಲಿಯೂ ಸಹ ಉದ್ಯಮಶೀಲತೆಯನ್ನು ಅಭಿವೃದ್ಧಿಪಡಿಸಲು ಹಲವಾರು ತರಬೇತಿಗಳನ್ನು ಹಮ್ಮಿಕೊಂಡಿದೆ. ಯಾವುದೇ ಉದ್ಯಮವನ್ನು ಪ್ರಾರಂಭಿಸಲು ಬೇಕಾಗುವ ನಿರ್ವಹಣಾ

ತರಬೇತಿಯನ್ನು ಸಹ ಕೊಡಲಾಗುವುದು. ಈ ಸಂಸ್ಥೆಯನ್ನು ಧಾರವಾಡದ ಬೇಲೂರಿನ ಕೈಗಾರಿಕೆ ಬಡಾವಣೆಯಲ್ಲಿ ಸ್ಥಾಪಿಸಲಾಗಿದೆ. ಕೃಷಿ ವಿಶ್ವವಿದ್ಯಾಲಯಗಳಲ್ಲಿ ಕೃಷಿ ಹಾಗೂ ಕೃಷಿ ಆಧಾರಿತ ಉದ್ಯಮಗಳಾದ ಕೋಳಿ ಕುರಿ, ಮೊಲ, ಮೀನು ಸಾಕಾಣಿಕೆ, ಹೈನುಗಾರಿಕೆ, ಬೀಜೋತ್ಪಾದನೆ, ತೋಟಗಾರಿಕೆ ಬೆಳೆಗಳ ನಿರ್ವಹಣೆ, ಹಣ್ಣು ಹಂಪಲು ಮತ್ತು ತರಕಾರಿಗಳ ಸಂಸ್ಕರಣೆ, ಮುಂತಾದ ಹಲವಾರು ವಿಷಯಗಳಲ್ಲಿ ತರಬೇತಿ ಹಾಗೂ ತಾಂತ್ರಿಕ ಮಾಹಿತಿಗಳನ್ನು ಸಹ ನೀಡಲಾಗುತ್ತಿದೆ.

ರಾಷ್ಟ್ರೀಕೃತ ಬ್ಯಾಂಕುಗಳು ಸಮಗ್ರ ಗ್ರಾಮೀಣ ಅಭಿವೃದ್ಧಿ ಯೋಜನೆಯಲ್ಲಿ ಗ್ರಾಮೀಣ ಜನರಿಗೆ ಗುಡಿ ಕೈಗಾರಿಕೆಗಳನ್ನು ಸ್ಥಾಪಿಸಲು ಸಬ್ಸಿಡಿ ರೂಪದಲ್ಲಿ ಹಾಗೂ ಕಡಿಮೆ ಬಡ್ಡಿ ದರದಲ್ಲಿ ಸೌಲ ಸೌಲಭ್ಯಗಳನ್ನು ಒದಗಿಸಲಾಗುತ್ತದೆ. ಹಲವಾರು ಸ್ವಂಯಂ ಸೇವಾ ಸಂಸ್ಥೆಗಳು ತಮ್ಮ ಕಾರ್ಯ ಕ್ಷೇತ್ರಗಳಲ್ಲಿ ಗುಡಿ ಕೈಗಾರಿಕೆಗಳ ಅಭಿವೃದ್ಧಿ, ತನ್ಮೂಲಕ ಗ್ರಾಮೀಣ ಜನರ ಅಭಿವೃದ್ಧಿಗಾಗಿ ಶ್ರಮಿಸುತ್ತಿವೆ.

ಒಟ್ಟಿನಲ್ಲಿ ಗುಡಿ ಕೈಗಾರಿಕೆಗಳ ಅಭಿವೃದ್ಧಿಯಿಂದ ನಮ್ಮ ಗ್ರಾಮೀಣ ಜನರ, ಅದರಲ್ಲೂ ಯುವ ಜನರ ಅಭಿವೃದ್ಧಿಸಾಧ್ಯ. ಈ ದಿಸೆಯಲ್ಲಿ ನಮ್ಮ ಯುವ ಪೀಳಿಗೆಯು ತಮ್ಮ ವಿದ್ಯಾರ್ಹತೆ, ಆಸಕ್ತಿ ಹಾಗೂ ಕೌಶಲ್ಯತೆ ಗಳಿಗನುಗುಣವಾಗಿ ತಮಗೆ ಹೊಂದತಕ್ಕಂತಹ ಗುಡಿ ಕೈಗಾರಿಕೆಯಲ್ಲಿ ತಾಂತ್ರಿಕ ತರಬೇತಿ ಪಡೆದು ಕೊಳ್ಳಬೇಕು. ವಿವಿಧ ಯೋಜನೆಗಳಲ್ಲಿ ಲಭ್ಯವಿರುವ ಹಣಕಾಸಿನ ನೆರವನ್ನು ಪಡೆದುಕೊಳ್ಳಬಹುದು. ಇದರಿಂದ ಪ್ರತಿಯೊಬ್ಬರಿಗೂ ಸಹ ಉದ್ಯೋಗ ಲಭಿಸುವುದ ರೊಂದಿಗೆ ಆರ್ಥಿಕ ಹಾಗೂ ಸಾಮಾಜಿಕ ಅಭಿವೃದ್ಧಿಸಾಧ್ಯ.

ಸುಮಾ ಹಾಸಲ್ಕರ್ ಮತ್ತು ಪುಷ್ಪಾ ಭಾರತಿ

ಗೃಹ ವಿಜ್ಞಾನ ಮಹಾವಿದ್ಯಾಲಯ, ಧಾರವಾಡ - 580 005